

قائد اعظم کی ایک جھلک اُردو ادب میں

ڈاکٹر شمینہ ندیم

Dr. Samina Nadeem

Associate Professor, Department of Urdu,

Govt. Post Graduate Islamia College For Women, Cooper Road,
Lahore.

Abstract:

Quaid-e-Azam Muhammad Ali Jinnah stands tall as a Leader and his personality needs no introduction. His scholarship, thoughts and ideas have made an impact the world over and a cause of interest for people at large. Literature and books are being published on his achievements and personality. Quaid-e-Azam as an eminent Leader and personality has been the topic of poets and writers and prominent Journals of urdu literature have published special numbers.

In this article Dr. Samina Nadeem has narrated how the personality of Quaid-e-Azam has been held on a high pedestal in urdu literature, research and writing.

قائد اعظم محمد علی جناح نڈر، بے باک اور بصیرت افروز سوچ کے مالک لیڈر تھے۔ وہ عظیم راہنما تھے۔ جنہوں نے مسلمانوں کے لیے الگ وطن کا حصول اپنی زندگی کا مقصد بنایا اور انہیں اسلامی وقار، تشخص اور قومی غیرت و حمیت کے ساتھ جینے کا مکمل حق دیا۔ چٹا گانگ میں عام استقبالیہ سے خطاب کرتے ہوئے فرمایا:

”ہم نے اسی لیے تو پاکستان کا مطالبہ کیا اس کے لیے جدوجہد کی اور اسے حاصل کیا تاکہ مادی طور پر اور روحانی طور پر آزادی کے ساتھ اپنی روایات اور مزاج کے مطابق اپنے معاملات کو چلا سکیں۔ انسانی اخوت، مساوات اور بھائی چارہ ہمارے مذہب، ثقافت اور تہذیب کے بنیادی نکات ہیں اور اپنے پاکستان کے لیے جدوجہد

اس لیے کہ اس برصغیر میں ان انسانی حقوق کے استحصال کا خطرہ لاحق تھا۔“ (۱)

ایسے باوصف راہنما کو اردو ادب نے بھرپور پذیرائی بخشی خواہ ادبی رسائل و جرائد ہوں یا شعراء کے مجموعے یا قائد اعظم کے حیات و کارناموں کی تفصیل اردو ادب میں قائد کا عکس ہمیشہ موجود رہا ہے۔ زیر نظر مضمون کا مقصد بھی ”قائد اعظم کی ایک جھلک۔ اردو ادب میں“ ادیب و شعراء کی کاوشوں کا مختصر تذکرہ ہے جو قیام پاکستان سے اب تک جاری و ساری ہیں۔ مجلس ترقی ادب لاہور نے اردو مجلہ ”صحیفہ“ ستمبر، دسمبر ۱۹۷۶ء میں قائد اعظم نمبر شائع کیا اس اشاعت خصوصی کی مجلس ادارت میں احمد ندیم قاسمی، کلب علی خاں فائق اور یونس جاوید شامل تھے۔ فہرست مضامین ملاحظہ ہو

قائد اعظم کے پارلیمانی کردار کی جھلک۔ جسٹس ایس اے رحمن، قائد اعظم تحریک بازیافت کے آخری رہنما۔ ڈاکٹر سید عبداللہ، قائد اعظم کا عظیم المثال کارنامہ تخلیق پاکستان۔ ڈاکٹر محمد رضی الدین صدیقی، قائد اعظم اور ہماری قومی تاریخ، اعجاز حسین بٹالوی، مسٹر جناح اور قائد اعظم۔ انتظار حسین، قائد اعظم اور اردو۔ ڈاکٹر مولوی عبدالحق، قائد اعظم کا ایک سفر۔ ڈاکٹر ممتاز حسین، لفظ جناح کی تحقیق۔ ڈاکٹر جمیل جالبی، عوہ حکومت برطانیہ اور ہماری قومی جدوجہد (۱۹۳۷-۱۹۳۹) پروفیسر جیلانی کامران ہندو جاتی کی اجتماعی نفسیات۔ پروفیسر محمد منور، قائد اعظم۔ تحریک عدم تعاون اور تحریک خلافت۔ ڈاکٹر عبدالسلام خورشید، قائد اعظم علامہ اقبال کی نظر میں۔ انور محمود خالد، تین خط ایک موضوع۔ ارشد میر، مرد مومن۔ عشرت رحمانی ان مضامین کے موضوعات دیکھ کر اندازہ ہوتا ہے کہ قائد اعظم محمد علی جناح کی شخصیت و کردار کو اردو ادب میں کس قدر پذیرائی حاصل رہی ہے نہ صرف ان پر باقاعدہ کتب کی تصنیف و تالیف کا سلسلہ جاری رہا بلکہ ادبی جرائد نے اپنے طور پر خصوصی اشاعتیں اور شمارے بھی نکالے جن کا مقصد قائد اعظم محمد علی جناح کے افکار و نظریات کی ترویج و ابلاغ تھا اور نسل نو کو اس سے متعارف کرانا بھی پیش نظر تھا بقول ڈاکٹر سید عبداللہ:

”قائد اعظم نے مسلمانان ہند کے اس جذبہ بازیافت کا لحاظ رکھتے ہوئے مسلمانوں کی جداگانہ قومیت کو تاریخ کا مسئلہ بنادیا انہوں نے فرمایا کہ پاکستان کی بنیاد اس دن رکھ دی گئی تھی جس دن برصغیر کا پہلا شخص مسلمان ہوا تھا۔“ (۲)

اپنے مضمون کا اختتام ڈاکٹر صاحب نے ان الفاظ میں کیا ہے:

”یہ ہے تحریک بازیابی کی تاریخ جس کی ابتداء اورنگ زیب عالمگیر کی وفات سے ہوتی ہے اور ۱۱ اگست ۱۹۴۷ء پر ختم ہوتی ہے اس دن کو اگر تحریک کا یوم تکمیل اور تحریک کے قائد کو اس تکمیل کا نشان

اعظم سمجھ لیا جائے تو یہ واقعات تاریخی کے عین مطابق ہوگا۔“ (۳)
 ”صحیفہ“ کی اس اشاعت خصوصی میں نہ صرف نثر بلکہ شعراء نے بھی قائد اعظم کو بھرپور خراج عقیدت پیش کیا ہے مثلاً صوفی غلام مصطفیٰ تبسم کی نظم ”قائد اعظم“ کے چند اشعار ملاحظہ ہوں:

ایک فرد ناتواں آیا، تو اس دے کر گیا قوم کو بے تابی، عزم جواں دے کر گیا
 جادۂ آزادی گم گشتہ کا پاکر سراغ رہروں کو منزل نو کا نشان دے کر گیا
 ابر رحمت کی طرح برسا وطن کی خاک پر اس زمیں کو اعتبار آسماں دے کر گیا (۴)
 قمر جیل کی نظم ”قائد اعظم“ کے اشعار ملاحظہ ہوں:

وہ آفتاب نہاں زیر خاک ہے تو کیا دلوں کو زندہ رکھیں گی تمازتین اس کی
 ہمارے وادی و کہسار اس کا عزم بلند ہمارے غنچہ و گلزار مہنتیں اس کی (۵)
 رسالہ نگار ”پاکستان نے ڈاکٹر فرمان فتح پوری کی زیر ادرات ”قائد اعظم“ دستاویزات نمبر شائع کیا جس میں مطبوعات موصولہ (بلسلسلہ قائد اعظم صدی) بھی شامل ہیں۔

گورنمنٹ اسلامیہ کالج لاہور نے اپنے ادبی میگزین کریسنٹ کا صد سالہ نمبر نکالا تو اس میں ملک کے نامور شعراء اور ادیبوں کی تخلیقات کو یکجا کر کے اسے ایک مبسوط ادبی یادگار کی شکل دے دی اس میں ”قائد اعظم اور اسلامیہ کالج لاہور“ غلام رسول ازہر کا مضمون (جن کا شمار طلبائے قدیم میں ہوتا ہے) شامل ہے جس سے قائد اعظم محمد علی جناح کی بے مثال جدوجہد اور ان کے خلاقانہ ذہن کا اندازہ ہوتا ہے۔

۲۳ مارچ ۱۹۴۰ء کی لاہور ریزولوشن کے بعد پنجاب مسلم سٹوڈنٹس فیڈریشن کے زیر اہتمام پہلی پاکستان کانفرنس کے عظیم اجتماع کا اہتمام اسلامیہ کالج ریلوے روڈ لاہور ہی کے سبزہ زار میں ۱۹۴۱ء میں کیا گیا تھا۔۔۔ اسلامیہ کالج لاہور کے کھیل کے میدان میں ہر طرف انسانوں کا ٹھٹھیس مارتا ہوا سمندر تھا مگر اس عظیم المثل مجمع میں نظم و ضبط کا یہ عالم تھا کہ ہر شخص اپنی جگہ دم سادھے ہمہ تن گوش اپنے محبوب قائد اعظم کو سن رہا تھا۔ اس عظیم الشان جلسہ میں حضرت قائد اعظم نے اپنی تقریر میں مارچ کے مہینہ کی نسبت سے اس طرح کا ایک تاریخی جملہ بھی ارشاد فرمایا تھا:

"It is the month of March. Let us March

on." (6)

اس یادگاری مضمون میں ۱۹۴۴ء اور ۱۹۴۶ء کے دوران تحریک پاکستان کی کئی جھلکیاں موجود ہیں مثلاً ”مجھے وہ وقت بھی یاد ہے جب ۱۳ جنوری ۱۹۴۶ء کو اسلامیہ کالج سٹوڈنٹس فیڈریشن کے زیر اہتمام ایک جلسہ میں حضرت قائد اعظم، شائبانوں، شامیانوں اور قتالوں کے درمیان، پنڈال کی اسٹیج پر تشریف فرما تھے کہ اسلامیہ کالج سے ملحقہ مبارک مسجد سے بے گاہ اذان کی آواز آئی جس پر قائد اعظم

تقریر کرتے کرتے رک گئے اتنے میں کیا دیکھتے ہیں مبارک مسجد اور ریواز ہاسٹل کی عقیبی دیوار کے درمیان گلی میں سے کچھ خاکسار سروں پر کفن باندھے، ہاتھوں میں نیلے اٹھائے، چپ راست کرتے ہوئے، علامہ عنایت اللہ مشرقی کی قیادت میں جلسہ گاہ میں پنڈال کی طرف بڑھے۔ علامہ مشرقی نے اسٹیج پر چڑھ کر مائیک کو قائد اعظم کے ہاتھوں سے چھیننا چاہا مگر قائد اعظم نے ان کو ہاتھوں سے روک دیا اور معاف فرمایا:

"Are you a member of the muslim league?"

This is a Muslim League platform." (7)

اس مضمون میں قائد اعظم محمد علی جناح کی بصیرت افروزی کی مثالوں کے ساتھ ان کی شخصیت کا عکس بھی ملاحظہ ہو:

”نغروں کی بارات کا دولہا میرا محبوب قائد اعظم اس وقت بھی میری نظروں کے سامنے ہے ایک سچا، بے لاگ، الوالعزم انسان روشن دماغ، روشن ضمیر، خوش نفس، خوش گل، گلاب، صندل اور سندور کے معطر آمیزہ میں ڈھلا ہوا ایک خوش نظر، سر وقامت، نوری پیکر، قدرت کی صناعی اور نادرہ کاری کا عظیم شاہکار، عقابانی روح اور عقابانی نظر کا حامل، دیدہ ور، جامہ زیب، دیدہ زیب، حرم دوست اور امانت و دیانت کا مجسم، حسن سیرت کا دلکش نمونہ، ناقابل خرید، ناقابل تسخیر، دانا و بینا مرد مومن جس نے ہمارے دیکھتے ہی دیکھتے اپنے دور پر آشوب کی افرنگی اور کافرانہ عفریتی قوتوں کو بیک وقت شکست فاش دے کر سب سے بڑی اسلامی مملکت کے قیام کا غیر معمولی مجرہ بصورت پاکستان برپا کیا۔“ (۸)

مصنف نے ۲۷ مارچ ۱۹۴۶ء کو اسلامیہ کالج لاہور کے پرنسپل ڈاکٹر عمر حیات ملک اور طالب علم راہنما آفتاب قرشی کی دعوت پر حضرت قائد اعظم کے جلسہ تقسیم اسناد کے موقع پر صدارت فرمانے کا ذکر بھی کیا ہے اس تقریب میں قائد اعظم نے ولولہ انگیز تقریریں کالج کے طلباء کی بے لوث ملی خدمات کا سراہا۔

قائد اعظم کی معتبر اور باوقار ہستی اردو ادب کا محبوب موضوع رہی ہے خواہ ادبی رسائل و جرائد ہوں یا کسی تعلیمی ادارے کا سوسالہ مخزن۔ ڈاکٹر حنیف فوق کے مضامین کے مجموعے ”متوازی نقوش“ کا پہلا مضمون ”قائد اعظم، اتاترک، علی برادران اور رومی و اقبال کے متوازی نقوش“ ہے تنقید ادب پر مشتمل پندرہ مضامین کے مجموعے میں پہلا مضمون ہی قائد اعظم کی فکر رسا کی عکاسی کرتا ہے۔

قائد اعظم اور اتاترک دونوں نے مغربی سامراج اور اس کی پرفریب سازشوں کے خلاف کامیاب جدوجہد کی لیکن عصری تہذیب کے وسائل اور امکانات سے فائدہ اٹھانا بھی ضروری سمجھا ہے اس لحاظ سے جہاں وہ ایک جانب مغربی آمریت سے نبرد آزما رہے ہیں وہاں دوسری جانب وہ عصری تہذیب و ترقی، علم و دانش کے ان فیض رساں امکانات کے جو یا ہیں جن کو مغرب میں فروغ حاصل ہوا۔ لیکن جن میں مقدار ہی نہیں صنعتی طور پر انسانی زندگی کو بلند تر سطحوں تک لے جانے کی صلاحیت ہے۔ ترکی میں اتاترک کی اصلاحات کا مقصد محض ظاہری تبدیلی نہیں دراصل ہم عصریت کی روح بیدار کرنا تھا قائد اعظم نے کل پاکستان ایجوکیشن کانفرنس کے اجلاس (۲۷ نومبر ۱۹۴۷ء) منعقدہ کراچی میں اپنے متوازن انداز میں کہا تھا کہ:

”ساری دنیا میں رونما ہونے والی وسیع ترقیوں اور زمانہء موجودہ کی خصوصیتوں کو مد نظر رکھتے ہوئے اپنی تعلیمی پالیسی کو اپنے عوام کے وصف معنوی اور اپنی تاریخ و تہذیب کی مطابقت کے ساتھ بروئے کار لائیے۔“ (۹)

ڈاکٹر حنیف فوق نے اتاترک اور قائد اعظم دونوں کو نئی زندگی کے معمار قرار دیتے ہوئے لکھا ہے اپنے ملکوں کی خصوصیات کے اعتبار سے دونوں نے ہم عصرانہ تہذیب کے اجزاء کو ملی اوصاف کے ساتھ نئی ترتیب دی ہے۔

حنیف فوق نے اپنے مضامین کو ترتیب دیتے وقت قائد اعظم کی شخصیت کو اولیت دیتے ہوئے اپنے اس اہم مضمون کو فہرست میں پہلے نمبر پر رکھا۔ ادب کے طالب علموں کے لیے قائد اعظم کی جدوجہد اور علم و دانش سے آگہی بلاشبہ اس مضمون کا مقصد ہے۔

ادبی جریدہ ”ماہ نو“ نے چالیس سالہ مخزن ۱۹۸۷ء میں دو جلدوں میں شائع کیا کشورناہید نے آغاز میں ”روداد سفر“ بیان کرتے ہوئے لکھا کہ:

”۱۹۳۸ء میں ماہ نو نے اپنے سفر کا آغاز کیا جس میں ادب کی تازگی اور توانائی اپنی تمام تر رعنائیوں کے ساتھ جلوہ گر ہوتی رہی ”ماہ نو“ کا یہ انتخاب برصغیر کے چالیس سالہ اہم مصنفین کی قابل ذکر تحریروں کو مدون کرنے کی حتی الامکان کوشش ہے۔“ (۱۰)

انہی قابل ذکر تحریروں میں ایک اہم اور یادگار تحریر سر عبد القادر کی ہے یہ قائد اعظم کے متعلق ان کی یاداشتیں ہیں جو ”قائد اعظم“ کے عنوان سے ایک مضمون کی صورت مخزن کے اس یادگار شمارے میں موجود ہے۔ سر عبد القادر کو قائد اعظم کے قریب رہنے، ان سے ملاقات کرنے اور گفتگو کرنے کے کئی مواقع ملے جن کا ذکر کرتے ہوئے انہوں نے لکھا ہے:

ادبی جرائد و رسائل کے تمام یادگاری اور خاص شماروں میں قائد اعظم کی عظیم شخصیت بہر حال ادب کا حصہ بنتی رہی خواہ نظم ہو یا نثر ہر عہد میں نئی نسل کو قائد اعظم کی معتبر اور قدآور شخصیت سے روشناس کرایا گیا۔ آج نئی نسل کے لیے وہ مضامین اور یادداشتیں خاص طور پر اہم ہیں جو ان ہستیوں کی تحریر کردہ ہیں جنہیں قائد اعظم محمد علی جناح سے بہ نفس نفیس ملاقات کا شرف حاصل ہوا ان خوش قسمت ہستیوں میں ابوالاثر حفیظ جالندھری اور سلمیٰ تصدق حسین بھی شامل ہیں۔ حفیظ جالندھری کی نظم ”قائد اعظم“ کا

انگریزی ترجمہ بابائے قوم کی خدمت میں پیش کیا یہ نظم قائد اعظم نے اکتوبر ۱۹۴۷ء میں جلسہ عام سے اپنے خطاب سے پہلے سنوائی اور نظم کی تحسین فرمائی حفیظ جالندھری نے وضاحت کی ہے کہ:

”یہی نظم دوسرے ہی مہینے یعنی نومبر میں کراچی کے مشاعرہ ڈان

کے بہت بڑے اجتماع کے اندر جب میں نے سنائی تو ۴۷ ہزار

روپے کی بارش برس گئی جو قائد اعظم مہاجر فنڈ کے لیے تھا۔“ (۱۲)

نظم کے چند اشعار ملاحظہ ہوں:

مسلمانوں کے اس مجمع کو دیکھ اے قائد اعظم

جنہیں سوچا گیا اس دور میں اسلام کا پرچم

یہ اس محفل میں آئے ہیں ترے دیدار کی خاطر

بحال زار اپنے درد کے اظہار کی خاطر

یہ سب اللہ کے بندے عقیدت مند ہیں تیرے

یہ آزادی طلب پیر و جواں پابند ہیں تیرے

یہ آئے ہیں کہ تیری ذات پر ہے اعتماد ان کو

یہ آئے ہیں کہ تو جانے نہ دیگا نامراد ان کو

جواں ہمت ہے تو ان کے لیے پیرانہ سالی میں

نظر آئی نہ پستی ان کو تیری فکرِ عالی میں (۱۳)

حفیظ جالندھری نے اس نظم میں قائد اعظم سے لوگوں کی والہانہ عقیدت و محبت کا کھل کر

اظہار کیا ہے اور ان کی جواں ہمتی کی داد دے کر مسلم جوانوں کے جذبہ ذوق و عمل کو ابھارا ہے۔

اس یادگار نظم کے بعد قائد اعظم کی شخصیت و کردار کو بارہا نظم و نثر میں موضوع بنایا گیا اور

خوبصورت و بے مثل نظمیں تخلیق کی گئیں مثلاً میاں بشیر احمد کی نظم ”محمد علی جناح“ بے حد مقبول ہوئی جسے

پاکستان ٹیلی ویژن کے لیے نامور گلوکار مسعود رانا نے اپنے مخصوص انداز میں ریکارڈ کرایا۔ کرم حیدری

نے اپنی تخلیق ”ملت کا پاسباں“ کا عنوان اسی نظم سے لیا اور آغاز میں یہ نظم شامل کتاب کردی۔ یہ مشہور

زمانہ نظم آل انڈیا مسلم لیگ کے سٹائیسویں اجلاس منعقدہ لاہور میں بتاریخ ۲۲ مارچ ۱۹۴۰ء پڑھی گئی۔

ملت کا پاسباں ہے محمد علی جناح

صد شکر پھر ہے گرم سفر اپنا کارواں

تصویر عزم، جان وفا، روح حریت

رگ میں اس کی ولولہ ہے حُب قوم کا

ملت ہے جسم، جاں ہے محمد علی جناح

اور میر کارواں ہے محمد علی جناح

ہے کون؟ بے گماں ہے محمد علی جناح

پیری میں بھی جواں ہے محمد علی جناح!

لگتا ہے ٹھیک جا کے نشانے پہ جس کا تیر

ایسی کڑی کماں ہے محمد علی جناح (۱۳)

سلمیٰ تصدق حسین نے قیام پاکستان میں بھرپور حصہ لیا جیل گئیں قید و بند کی صعوبتیں برداشت کیں قائد اعظم کی رفیق کار رہیں آپ کو صوبائی ڈپٹی منسٹر بنایا گیا۔ ادارہ اقوام متحدہ میں پاکستان کی نمائندگی کے لیے خود قائد اعظم نے جوڈیلی گیشن چودھری محمد ظفر اللہ خاں کی سربراہی میں امریکا بھیجا سلمیٰ اس کی ممبر تھیں۔

یہی سبب ہے کہ سلمیٰ کی شاعری کا بڑا حصہ سوز و گداز سے بھرپور مقصد شاعری پر مشتمل ہے مسلم لیگ میں شمولیت کے بارے میں سلمیٰ تصدق حسین نے لکھا ہے:

”قائد اعظم محمد علی جناح کی تقاریر جو اخبارات میں شائع ہوئیں

مجھے بہت متاثر کرتیں۔ یہاں تک کہ قائد اعظم کی آواز پر میں

۱۹۳۷ء میں مسلم لیگ میں شامل ہو گئی ۱۹۳۸ء میں لاہور میں منعقد

ہونے والے ایک جلسہ میں تقریر کی جس کی صدارت قائد اعظم نے

فرمائی اسی طرح قائد اعظم کی صدارت میں ایک تقریر میں نے کی

جو ۱۹۳۹ء میں لاہور کے گول باغ میں منعقد ہوا۔“ (۱۵)

سلمیٰ تصدق حسین نے اپنے مجموعہء کلام میں ایک گوشہ معمارانِ ملت کے نام مختص کیا ہے جس کی پہلی نظم ”قائد اعظم“ ہے چند اشعار دیکھئے:

قائد اعظم اٹھ اپنے ملک کی تصویر دیکھ

دیکھ اٹھ کر آج اپنی قوم کی تقدیر دیکھ

ملک پائندہ تر اور قوم ہے پائندہ تر

اپنے سحر انگیز نغموں کی ذرا تاثیر دیکھ

جو عطا کی تھی ترے حُسنِ تدبیر نے انھیں

پارہ پارہ ہو رہی ہے اب وہی جاگیر دیکھ

میری چشمِ نم ہے آئینہ مرے حالات کا

دیکھ بابا آج میرے حال کی تصویر دیکھ (۱۶)

۱۴ اگست کو بسلسلہ جشنِ آزادی اخبارات بھی اپنے اپنے انداز میں خصوصی ایڈیشن شائع

کرتے ہیں جن میں شعراء اور ادیب قائد اعظم کی صلاحیتوں کو برملا خراج عقیدت پیش کرتے ہیں جان

کاشمیری کی نظم ”زندہ دلی کے نقشِ محکم، قائد اعظم، قائد اعظم“ ملاحظہ ہو جو ”روزنامہ دنیا“ میں شائع ہوئی:

زندہ دلی کے نقشِ محکم، قائد اعظم قائد اعظم قوم کے رہبر، رہبر اعظم قائد اعظم قائد اعظم

حق کی خاطر پرچم تھام لیا عقل و خرد سے کام لیا کیا قریہ قریہ جاگے پتنگے شمع وفا کا نام لیا کیا قوم کی خاطر جاگے پل پل، کام کیا دن رات مسلسل دشمن اپنی چال پہ روئے، ہو گئے ان کے بازو شل اپنا سمجھے قوم کا ہر غم، قائد اعظم، قائد اعظم قوم کے رہبر، رہبر اعظم، قائد اعظم، قائد اعظم (۱۷)

اخبار کی اسی خصوصی اشاعت میں صاحبزادہ پیر مختار احمد جمال کا مضمون ”قائد اور اقبال“ شائع ہوا جس میں مصنف نے قائد کے فرمودات کی روشنی میں ان کا پیغام نسل نو تک پہنچانے کی کوشش کی مصنف نے محمد علی جناح کے ۱۱ اکتوبر ۱۹۴۷ء میں کراچی میں مسلح افواج کے افسروں سے خطاب کا حوالہ دیا:

”قیام پاکستان جس کے لیے ہم گزشتہ ۱۰ برس سے کوشاں تھے اللہ تعالیٰ کے فضل و کرم سے آج ایک مسلمہ حقیقت ہے لیکن اپنی مملکت کا قیام دراصل ایک مقصد کے حصول کا ذریعہ ہے بذاتِ خود کوئی مقصد نہیں تصور یہ تھا کہ ہماری ایک مملکت ہونی چاہیے جس میں ہم رہ سکیں اور آزاد افراد کی حیثیت سے سانس لے سکیں جسے ہم اپنی صوابدید اور ثقافت کے مطابق ترقی دے سکیں اور جہاں اسلام کے معاشرتی انصاف کے اصول جاری و ساری ہوں وہ کارِ نعت جو ہمارا منتظر تھا اور راستے کی تلاش کی دشواریاں کہ جن سے ہمیں گزرنا تھا مجھے ان کے بارے میں کوئی خوش فہمی نہیں تھی تاہم میں اس بات سے تقویت پارہا تھا کہ مجھے تمام مسلمانوں کی بے پناہ حمایت حاصل ہوگی نیز اقلیتوں کا تعاون بھی جسے ہم منصفانہ بلکہ فیاضانہ سلوک سے جیت سکیں گے۔“ (۱۸)

اگر بنظر غائر دیکھا جائے تو قائد اعظم کا یہ فرمان عصر حاضر میں نوجوان نسل کے لیے مشعلِ راہ ہے جس میں انھیں مملکتِ خداداد پاکستان کی ضرورت اور اہمیت سے آگاہ کیا گیا ہے جہاں ان کے الگ تشخص، نظریات اور تہذیب و ثقافت کی حفاظت اصل مقصد تھا۔ اخبارات کے ادبی صفحات میں قائد اعظم خاص مواقع پر ہمیشہ شعراء اور ادیبوں کا پسندیدہ موضوع رہے ہیں۔

صوفی تبسم کے کلیات میں قائد اعظم کی محترم شخصیت کو کئی بار موضوع بنایا گیا ہے ان کے کلیات میں قائد اعظم کی قدآور شخصیت پر چار نظمیں اردو اور دو فارسی میں شامل ہیں۔ پہلی نظم کے چند اشعار:

تیرے خیال سے ہے دل شادماں ہمارا

تازہ ہے جاں ہماری دل ہے جواں ہمارا

تیری ہی ہمتوں سے آزاد ہم ہوئے ہیں خوشیاں ملی ہیں ہم کو دل شاد ہم ہوئے ہیں

تجھ سے ہی لہلایا یہ گلستاں ہمارا
اس دیس میں رہے گا چچا مدام تیرا جس شخص کو بھی دیکھا، لیتا ہے نام تیرا
دل تیری یاد سے ہے اب تک جواں ہمارا (۱۹)
دوسری نظم کے چند اشعار دیکھیے:

تو نے دکھ درد سارے دُور کیے تو نے ہم سب کو سرخوشی بخشی
اپنے اس دیس کو کیا آباد قوم کو تازہ زندگی بخشی
ہم کبھی بھی بھلا نہیں سکتے

تیرے احسان قائد اعظم (۲۰)
قائد اعظم کی شخصیت و کردار کا عکس ان کی اس نظم میں بھی دیکھا جاسکتا ہے:

لب بستہ ہستیوں کو زباں دے کے چل دیا
دل خستہ بے لبوں کو تواں دے کے چل دیا
الجھی ہوئی تھیں راہیں بھٹکتے تھے راہرو!
گم گشتہ منزلوں کا نشان دے کے چل دیا
آزادیوں کی راہ کھلی ارض پاک میں
اس آسمان کو کہکشاں دے کے چل دیا
دیدہ وروں کو حُسن بصیرت عطا کیا
نکتہ وروں کو حُسن بہاراں دے کے چل دیا (۲۱)

صوفی تبسم کی یہ نظم ”ماہ نو“ لاہور (مارچ ۸ء ۱۹۷۷ء ص ۷۷) میں بھی شائع ہوئی۔ چار اردو
نظموں کے بعد قائد اعظم ہی کے عنوان سے دو نظمیں فارسی میں ہیں:

کلبہ تاریک مارا کرد روشن تر زروز
در شبستان وطن ہچو سحر خندید رفت
در شبستان وفا با آرزو ہا دل بسوخت
در بیابان دعا با بر قہا بازید رفت (۲۲)

آخری نظم ”وفات قائد اعظم“ کے دو اشعار دیکھیے:

رہروان را نمائد راہری کاروان میر کاروان گم کرد
بود چون رُوح در تنِ ملت رفت و ملت متاع جان گم کرد (۲۳)
اردو نظم کے جدید شاعر امجد اسلام امجد نے اپنے مجموعہء کلام ”آنکھوں میں ترے سپنے“ میں
قائد اعظم کو خراج عقیدت پیش کرتے ہوئے کہا:

رُتوں کی قسمت بدل گئی ہے
سیاہ راتوں کو جگمگا کر
وہ روشنی کی لکیر آگے نکل گئی ہے
راتوں کی قسمت بدل گئی ہے
زمیں کا نغمہ سنائی دینے لگا سماعت یہ اُس نے دی ہے
خود اپنا چہرا دکھائی دینے لگا بصارت یہ اُس نے دی ہے
ہوا کی آہٹ دھنک کے رنگوں میں ڈھل گئی ہے
راتوں کی قسمت بدل گئی ہے
--- بس ایک آہٹ سے بام و در کے نصیب جاگے بہار آئی
بس ایک خوشبو کی لہر جیسے، خزاں کا صدقہ اتار آئی
نظر نظر تھی جو برف دیکھو پگھل گئی ہے
سیاہ راتوں کو جگمگا کر
وہ روشنی کی لکیر آگے نکل گئی ہے
(قائد اعظم کے لیے) (۲۳)

نظم کا میدان ہو یا نثر کا قائد اعظم محمد علی جناح کی قد آور شخصیت ہر دور میں اردو ادب کا حصہ رہی ہے۔ تصنیف و تالیف اور معتبر رسائل و جرائد کا قابل ذکر حصہ مضامین و مقالات کی صورت میں عوام الناس کی دلچسپی کا مرکز و محور رہا ہے۔

حوالہ جات

- ۱۔ قائد اعظم محمد علی جناح تقاریر و بیانات ۲۸-۱۹۴۷ء، اسلام آباد: نظامت اعلیٰ فلم و مطبوعات وزارت اطلاعات و نشریات حکومت پاکستان، ص: ۳۱۳
- ۲۔ عبداللہ، سید، ڈاکٹر، صحیفہ، قائد اعظم نمبر، لاہور: مجلس ترقی ادب، ستمبر/ دسمبر ۱۹۷۶ء، ص: ۲۲
- ۳۔ ایضاً، ص: ۲۴
- ۴۔ ایضاً، ص: ۲۱۵
- ۵۔ ایضاً
- ۶۔ کریسٹنٹ صد سالہ نمبر ۱۹۹۲-۱۸۹۲ء، لاہور: گورنمنٹ اسلامیہ کالج، اظہار سنز، ص: ۸۹-۹۰
- ۷۔ ایضاً، ص: ۹۴
- ۸۔ ایضاً، ص: ۹۳
- ۹۔ حنیف فوق، ڈاکٹر، متوازی نقوش، کراچی: نفیس اکیڈمی، طبع اول، اگست ۱۹۸۹ء، ص: ۱۰

- ۱۰۔ کشور ناہید، روداد سفر، مضمون: ماہ نو، چالیس سالہ مخزن، جلد اول، کراچی: ادارہ مطبوعات پاکستان
- ۱۱۔ عبدالقادر، سر، ماہ نو، چالیس سالہ مخزن، جلد اول، کراچی: ادارہ مطبوعات پاکستان، ص: ۸۵۱-۸۵۲
- ۱۲۔ حفیظ جالندھری، چراغِ سحر، لاہور: کتاب خانہ حفیظ، سن، ص: ۱۴۲
- ۱۳۔ ایضاً
- ۱۴۔ کرم حیدری، ملت کا پاسباں، کراچی: قائد اعظم اکیڈمی، طبع اول، ۱۹۸۱ء
- ۱۵۔ سلمیٰ صدق حسین، گلہائے رنگارنگ، لاہور: ادراہ ادب، ۱۹۸۳ء، ص: ۵۴-۵۵
- ۱۶۔ ایضاً، ص: ۱۴۷
- ۱۷۔ روزنامہ دنیا، اشاعت خصوصی، ۱۱ اگست ۲۰۱۸ء
- ۱۸۔ ایضاً
- ۱۹۔ صوفی تبسم، کلیات صوفی تبسم، لاہور: الحمد پبلی کیشنز، جنوری ۲۰۱۳ء، ص: ۳۴۷
- ۲۰۔ ایضاً، ص: ۳۴۸
- ۲۱۔ ایضاً، ص: ۳۵۱
- ۲۲۔ ایضاً، ص: ۴۶۶
- ۲۳۔ ایضاً، ص: ۴۶۷
- ۲۴۔ امجد اسلام امجد، آنکھوں میں تیرے سپنے، لاہور: سنگ میل پبلی کیشنز، ۱۹۹۵ء، ص: ۱۸۵-۱۸۶